

ЗАПИСНИК
од 2-та седница на
Советот на Агенцијата за аудио и аудиовизуелни медиумски услуги
одржана на 24.01.2018 година

Присутни членови на Советот на Агенцијата: Лазо Петрушевски претседател на Советот на АААВМУ, д-р Милаим Фетаи заменик на претседателот на Советот на АААВМУ, м-р Алма Машовиќ, Зоран Фиданоски, Лазар Трајчев, м-р Методија Јанчески и Селвер Ајдини.

Отсутни членови на Советот на Агенцијата: /

На седницата беше присутен д-р Зоран Трајчевски директор на Агенцијата за аудио и аудиовизуелни медиумски услуги.

Присутни од Стручна служба: м-р Драгица Љубевска, Цветанка Митревска, м-р Арбен Саити, Горан Радуновиќ, Маја Дамевска и м-р Ивана Стојановска.

Други присутни: /

Г-дин Петрушевски ја отвори 2-та седница на Советот на Агенцијата за аудио и аудиовизуелни медиумски услуги. Седницата започна во 14:30 часот и се одржа во просториите на Агенцијата.

Советот на Агенцијата, едногласно, со 7 гласа „за“, го усвои следниот:

ДНЕВЕН РЕД

1. Усвојување на предлог-записник од првото продолжение на 43-та седница на Советот на Агенцијата за аудио и аудиовизуелни медиумски услуги, одржано на 11.01.2018 година.
2. Усвојување на предлог-записник од 1-та седница на Советот на Агенцијата за аудио и аудиовизуелни медиумски услуги, одржана на 11.01.2018 година.
3. Предлог-одлука за зголемување на финансискиот план на Агенцијата за аудио и аудиовизуелни медиумски услуги за 2018-та година.
4. Информација во врска со доставените Барања на ТРД АЛФА ТВ ДООЕЛ Скопје и ТРД ТВ Скопје ДОО Скопје.
5. Предлог-одлука за потреба од јавна набавка: Дигитален сертификат.
6. Предлог-одлука за потреба од јавна набавка: Авионски билети.
7. Предлог-одлука за потреба од јавна набавка: Ревизорски услуги.
8. Предлог-одлука за потреба од јавна набавка: Антивирусен софтвер.
9. Разно.

Точка 1

Советот го разгледа и едногласно го усвои предложениот Записник од првото продолжение на 43-та седница на Советот на Агенцијата за аудио и аудиовизуелни медиумски услуги, одржано на 11.01.2018 година, со текст како што беше предложен.

Точка 2

Советот го разгледа и едногласно го усвои предложениот Записник од 1-та седница на Советот на Агенцијата за аудио и аудиовизуелни медиумски услуги, одржана на 11.01.2018 година, со текст како што беше предложен.

Точка 3

Г-дин Трајчевски ја образложи Предлог-одлуката за зголемување на Финансискиот план на Агенцијата за аудио и аудиовизуелни медиумски услуги за 2018 година. Објасни дека на барање на еден радиодифузер за доделување на дозвола за терестријално емитување на национално ниво, се предлага промена на Финансискиот план на Агенцијата за аудио и аудиовизуелни медиумски услуги за 2018 година, бидејќи во постојниот Финансиски план за 2018 година не се предвидени средства за изработка на Студија за утврдување на оправданост за објавување на јавен конкурс за доделување дозвола за телевизиско емитување. Посочи дека вкупната сума на приходите ќе се зголеми соодветно за сумата која Агенцијата смета дека ќе биде неопходна за да се спроведе јавната набавка.

Г-дин Фетаи праша дали оваа Студија за утврдување на оправданост за објавување на јавен конкурс за доделување дозвола за телевизиско емитување ќе биде специфицирана, бидејќи има чувство дека е можеби потребно Студијата да биде за нова телевизија со специјализирана програма, дека сме имале укажување во поглед на коефициентот дека бил многу висок за телевизија за цртани филмови за деца која би емитувала програма преведена на македонски и албански јазик. Објасни дека имаме специфични моменти кога имаме медиуми што освен на македонски јазик емитуваат програма претежно и на албански јазик, медиуми кои емитуваат и на македонски и на албански јазик. Прашањето е дали јавниот конкурс за дозвола ќе биде за општ формат или специјализиран, тие што ќе ја прават Студијата, односно оние кои ќе го изведат истражувањето ќе укажат и на тие можности. Исто така рече дека идејата на ова истражување е да се докаже потребата, односно состојбата во комерцијалниот дел на медиумите, бидејќи сепак разговараат за приватен капитал, за нова инвестиција, па во таа смисла би било исто соодветно, доколку не е вметнато веќе и доколку не ја оптоварува идејата на Студијата, истражувањето да има вакви специфики.

Г-дин Трајчевски објасни дека на оваа седница само се зголемува Финансискиот план за 2018 година на Агенцијата, дека за утре е закажана нова седница каде точка на дневен ред ќе биде промената на Планот за јавни набавки за 2018 година, и доколку е тоа усвоено на првата наредна седница ќе биде предложена и техничката спецификација, во која ќе може да бидат додадени некои одредени или општи насоки, кои нема да фаворизираат никого. Меѓутоа, посочи дека на крај сето тоа ќе зависи од истражувањето кое ќе го спроведе фирмата која што ќе биде избрана на јавниот повик. Фирмата ќе ги каже опциите, дали има или нема потреба од специјализиран формат итн. Агенцијата не може да го посочи тоа.

Г-дин Петрушевски рече дека техничката спецификација ќе се разгледува на 4-та седница на Советот на Агенцијата.

Г-дин Фиданоски рече дека иако е можеби поадекватно да го постави прашањето на седницата кога ќе се разгледуваат конкретно ова прашање, меѓутоа го интересира, доколку е возможно да се одговори, дали заинтересираниот субјект кој го поднел ова Барање за доделување на дозвола е еден од неколкуте што аплицирале и минатиот пат кога постапката не заврши со доделување на дозвола, односно со необјавување на јавен конкурс за доделување на дозвола.

Г-дин Трајчевски одговори дека Барањето е поднесено од Трговското радиодифузно друштво 24 Вести, меѓутоа без оглед на тоа од кого е поднесено Барањето, сè ќе зависи од резултатот на Студијата, а потоа кога ќе се објави конкурсот од страна на Советот, начинот е кој достави најдобра понуда, се разбира доколку има потреба од објавување на конкурс.

Г-дин Фиданоски рече дека сака да се приклучи кон ставот на г-дин Фетаи дека ќе го поддржи ова и дека ќе даде поддршка и за објавување на Студија која што ќе покаже дали има или нема оправданост за отворање на јавен конкурс за доделување на дозвола.

Г-дин Фетаи надополни дека Студијата што ќе ја направиме ќе биде во таа насока, затоа што веќе имаме случаи кога телевизиите кои имаат дозвола на државно ниво се наменети за кабелските оператори, а сега истите тие телевизиите се префрлаат на дигиталната платформа. Посочи дека тоа не е сосема нова телевизија која влегува на пазарот, дека можеби имаме побарување за некоја нова инвестиција во таа смисла. Посочи дека во техничката спецификација треба да се внимава, да се бара од сознанијата кои ги имаат, конкретно кога била Студијата за отворање на ново радио на државно ниво, се констатирало дека е потребно едно радио. Рече дека разговарал и со инвеститори, односно со сопственици на телевизиите, со оглед на функцијата која ја има во Советот, една телевизија која емитува програма на државно ниво, од кабелските оператори сака да премине на дигитална платформа, дека исто така има и обратен процес, односно од дигитална платформа регионалните телевизиите сакаат да преминат на емитување на програма преку кабелските оператори. Но сепак, рече, да не се троши повеќе време на оваа седница за оваа дискусија, дека се надева дека ќе бидат земени во предвид овие работи. Можеби нема да биде присутен на таа седница, сепак да се има идејата што сакаме ние да добиеме од Студијата и истражувањето, бидејќи сепак тие се прават на наше барање.

Г-дин Петрушевски рече дека сака да додаде нешто врз основа на дискусијата на г-дин Фиданоски и директорот. Објасни дека имало слично барање во минатото и тогаш сите биле согласни во дискусијата, но од други причини е прекината постапката. Рече дека останува на истиот став оттогаш и дека ќе ја поддржи точката, и како и г-дин Фиданоски најверојатно ќе го поддржи предлогот и наредната седница со можни забелешки.

Г-дин Фиданоски рече дека Студијата која е работена претходно, а која и не временски многу одамна, покажала потреба од доделување на терестријална дозвола за телевизиско емитување од општ претежно образовен формат или формат со сите три функции истовремено. Процедурата е позната, сите се рамноправни, и доколку дојде до доделување на дозвола, за него е оправдано да има трансфер, како што рекол г-дин Фетаи, од една во друга платформа. Дека има медиуми кои што се досега докажани на пазарот и обратно како што правеле, најчесто се префрлале на кабел а биле со терестријална дозвола и тоа го правеле веројатно поради финансиски причини, а другите па обратно. Неговата претпоставка е дека заинтересираноста се должи на

потенцијалните, вели потенцијалните бидејќи не се уште во процедура законските промени кои што на некој начин ќе им даваат еден вид заштита на националните терестријални радиодифузери. Од тие причини ја гледа таа заинтересираност, што за него е сосема логична.

Г-дин Петрушевски надополни дека постои можност додека да се дојде до крајниот резултат, бидејќи ќе е потребно време за ова, да се знае што ќе се случи со Законот.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-434/1 од 22.01.2018 година и едногласно донесе Одлука со која се одобри зголемување на финансискиот план на Агенцијата за аудио и аудиовизуелни медиумски услуги за 2018 година, бр.05-5721/1 од 26.12.2017 година.

Со предложеното зголемување на финансискиот план на Агенцијата за аудио и аудиовизуелни медиумски услуги за 2018-та, вкупно планираните приходи и расходи ќе се зголемат за 354.000,00 денари, односно ќе изнесуваат 115.079.000,00 денари.

Со предложеното зголемување ќе се обезбедат финансиски средства со вкупен износ од 354.000,00 денари кои ќе бидат наменети за изработка на Студија за утврдување на оправданост за објавување јавен конкурс за доделување дозвола за телевизиско емитување, по повод доставено барање на заинтересирана страна.

Со зголемување на финансискиот план на Агенцијата за аудио и аудиовизуелни медиумски услуги за 2018 година ќе се изврши измена на следните позиции:

- Вкупните приходи ќе се зголемат за 354.000,00 денари и наместо досегашниот износ од 114.725.000,00 денари, ќе изнесуваат 115.079.000,00 денари.
- Предвидените планирани приходи од дозволи ќе се зголемат за 354.000,00 денари и наместо досегашниот износ од 53.580.000,00 денари, ќе изнесуваат 53.934.000,00 денари. Овие приходи во 2018-та година, ќе се зголемат како резултат на зголемениот износ на БДП, кој е еден од параметрите за пресметка на надоместокот за дозвола.
- Групната ставка **417 Интелектуални и други услуги** ќе се зголеми за 354.000,00 денари и истата наместо сегашниот износ од 17.640.000,00 денари ќе изнесува 17.994.000,00 денари.
 - Позицијата **417800 – Други неспомнати услуги - истражување** ќе се зголеми за 354.000,00 денари и наместо сегашниот износ од 4.012.000,00 денари ќе изнесува 4.366.000,00 денари. Се работи за зголемување на средства кои се планирани за изработка на студија за утврдување на оправданоста за објавување јавен конкурс за доделување дозвола за телевизиско емитување.

Се задолжи Секторот за правни и економски-финансиски работи, да го изготви горенаведеното зголемување на финансискиот план на Агенцијата за аудио и аудиовизуелни медиумски услуги за 2018-та година, во кој ќе ги вгради наведените измени.

Се задолжи Секторот за координација и поддршка на работата на директорот и на Советот на Агенцијата, горенаведената одлука да ја објави на веб страницата на Агенцијата.

Точка 4

Г-дин Петрушевски рече дека минатиот пат кога имале вакви Барања е нотирано да не се споменуваат имињата на радиодифузерите, и овој пат нема да се споменуваат. Очигледно овие медиуми имаат финансиски проблеми, во материјалите има Барање, став од стручната служба дека барањето не е прифатливо, од причина што не е согласно Законските одредби.

Помошник раководителот на Секторот за правни и економско-финансиски работи Горан Радуновиќ ја образложи Информацијата во врска со доставените барања од две телевизии кои емитуваат програма. Едното барање е доставено до Советот на Агенцијата, другото до директорот на Агенцијата, и тоа е причината зошто се разгледуваат на Седница. Во прилог на Барањето е доставена и спогодба со извршна клаузула кај нотар, за одложено плаќање на надоместокот по доставените фактури за 2018 година. Одложеното плаќање според таа спогодба треба да се изврши на 6 месеци. Агенцијата досега добила по повеќе основи, и од национални радиодифузери и еднаш и од сите регионални радиодифузери, меѓу кои и скопските, за одложено плаќање на надоместокот. Ставот на Агенцијата е согласно Законот, односно, нашата фактура не е должничко-доверителски однос помеѓу нас и нив. Туку ние го спроведуваме Законот, во членот 80 е децидно е наведен рокот за плаќање на надоместокот. Објасни дека Агенцијата врз основа на Законот има донесено и Правилник за финансиско и сметководствено работење и во него во член 23 се преточени одредбите од Законот и утврдено е точно како треба да се постапува со издадените фактури.

Г-дин Петрушевски рече дека сака да надополни во однос на дискусиите кога се зборува за новиот Закон за аудио и аудиовизуелни медиумски услуги дека е поставено ова барање, но тоа треба законодавецот да го усвои во новиот Закон за аудио и аудиовизуелни медиумски услуги. Законските одредби мора да се почитуваат и Советот и Агенцијата никогаш не постапиле поинаку за било кој друг медиум. Неговиот став е ист како и ставот на Стручната служба на Агенцијата. Посочи на една нејаснотија во Одлуката што се предлага Советот да ја донесе, пишува дека Советот ја прифаќа Информацијата и испраќа допис до подносителите на Барањето, а во конкретниот допис што е предложен стои директорот. Праша дали треба претседателот на Советот да се потпише или директорот?

Помошник раководителот на Секторот за правни и економско-финансиски работи Горан Радуновиќ објасни дека се работи за два идентични дописа кои биле доставени поединечно, до директорот и со Советот на Агенцијата.

Г-дин Фетаи рече дека тука не би требало да има некоја поголема дискусија, со оглед на тоа дека образложението е во рамките на Законот и дека нема никаков простор за поинакво одлучување од она што е предложено од Стручната служба на Агенцијата. Посочи дека ако поинаку одлучат го прекршуваат Законот, а во крајна инстанца не би било коректно кон другите радиодифузери кои исто така се нашле во ваква ситуација во минатото.

Г-дин Фиданоски рече дека отсекогаш се залагал за тоа да се излезе во пресрет кон радиодифузер, да се има разбирање, но под услов да не се прекршува Законот. И во самата Информација од Стручната Служба се вели дека не е прв пат да добијат вакво Барање или некои слични, кои што генерално се сведуваат на исто на крајот. И бидејќи не се во согласност со Законот имаат обврска да не ги прифатат односно да ги одбијат. Надополни дека радиодифузерот како и сите останати имаат можност 45 дена,

30 дена откако ќе ја примат фактурата и дополнителни 15 дена со отворање на постапка за одземање на дозвола, да ја платат фактурата, не мора одеднаш целата сума, но во рамките на рокот.

Советот на Агенцијата ја усвои Информацијата поднесена од директорот на Агенцијата, д-р Зоран Трајчевски, бр.03-389/2 од 22.01.2018 година и едногласно донесоа заклучок да се достави допис до радиодифузерите подносителите на Барањето, со текст како што беше предложен.

Се задолжи Секторот за правни и економско-финансиски работи, да постапи согласно заклучокот.

Точка 5

Г-дин Петрушевски забележа дека името на набавката дигитален сертификат е во еднина, така стои во Планот за јавни набавки за 2018 година, кој се усвои во декември 2017 година. И секогаш кога се одобрува набавка и кога се објавува мора да гласи како што стои во Планот за јавни набавки. Но, во самата набавка не се работи за само еден дигитален сертификат, туку впрочем се работи за 15 парчиња. Мисли дека се работи за лингвистичка грешка направена во декември, сега немаме потреба да се исправа. Рече дека реално се работи за дигитални сертификати.

Помошник раководителката на Секторот за информатичка поддршка и општи работи Цветанка Митревска, потврди дека предметот е напишан во еднина, меѓутоа во техничката спецификација и во тендерската документација ќе се наведе количината. Во самата техничка спецификација е наведено дека не сме обврзани да ги купиме сите, тоа ќе биде во зависност од потребите, дека може да се случи да купи само еден дигитален сертификат.

Г-дин Петрушевски укажа да се внимава за во иднина, ако има множина и во Планот за јавни набавки да се забележат во множина.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-388/3 од 22.01.2018 година и едногласно даде одобрение директорот на Агенцијата, да донесе одлука за потреба од јавна набавка – стока: дигитален сертификат.

Спроведувањето на постапката за јавна набавка за предметот-стока: Дигитален сертификат, е предвидено и е во согласност со Годишниот план за јавни набавки во 2018 година на Агенцијата за аудио и аудиовизуелни медиумски услуги, бр.05-5797/1 од 29.12.2017 година, а средствата се обезбедени со Финансискиот план на Агенцијата за аудио и аудиовизуелни медиумски услуги за 2018-та година.

Точка 6

Помошник раководителката на Секторот за информатичка поддршка и општи работи Цветанка Митревска ја образложи Предлог-одлуката за потреба од јавна набавка-услуга: Авионски билети.

Советот на Агенцијата го усвои Предлогот од директорот на Агенцијата, д-р Зоран Трајчевски, бр.05-404/3 од 22.01.2018 година и едногласно даде одобрение Директорот на Агенцијата да донесе Одлука за потреба од јавна набавка за предметот-услуга: Авионски билети.

Спроведувањето на постапката за јавна набавка за предметот-услуга: Авионски билети, е предвидено и е во согласност со Годишниот план за јавни набавки во 2018 година на Агенцијата за аудио и аудиовизуелни медиумски услуги, бр.05-5797/1 од 29.12.2017 година, а средствата се обезбедени со Финансискиот план на Агенцијата за аудио и аудиовизуелни медиумски услуги за 2018-та година.

Точка 7

Г-н Петрушевски потсети дека ова секоја година имаме набавка на услугата Ревизорски услуги, дека секогаш сме правеле два ревизорски извештаи, еден официјален од Државниот завод за ревизија и еден доброволно самата Агенција, за да бидеме сигурни дека сè е во ред. И смета дека е тоа добра практика.

Советот на Агенцијата го усвои Предлогот од директорот на Агенцијата, д-р Зоран Трајчевски, бр.05-404/3 од 22.01.2018 година и едногласно даде одобрение Директорот на Агенцијата да донесе Одлука за потреба од јавна набавка на предметот-услуга: Ревизорски услуги.

Спроведувањето на постапката за јавна набавка за предметот-услуга: Ревизорски услуги, е предвидено и е во согласност со Годишниот план за јавни набавки во 2018 година на Агенцијата за аудио и аудиовизуелни медиумски услуги, бр.05-5797/1 од 29.12.2017 година, а средствата се обезбедени со Финансискиот план на Агенцијата за аудио и аудиовизуелни медиумски услуги за 2018-та година.

Точка 8

Раководителот на Секторот за информатичка поддршка и општи работи м-р Арбен Саити ја образложи Предлог-одлуката за потреба од јавна набавка-стока: Анти-вирусен софтвер. Објасни дека се планираат да се купат лиценци за антивирус во траење од три години, 20 серверски и 60 за работни единици. Намерно се додадени некои ставки што треба да бидат исполнети од страна на понудувачите на антивирусот, за да се избегне ситуација некој да ни понуди антивирус кој е бесплатен на пазарот, а нас да ни наплати.

Г-н Петрушевски напомена дека ова е неопходна јавна набавка, дека во денешниот развиен интернет ако се нема антивирус се има проблем.

Советот на Агенцијата го усвои Предлогот од директорот на Агенцијата, д-р Зоран Трајчевски, бр.05-430/3 од 22.01.2018 година и едногласно даде одобрение Директорот на Агенцијата да донесе Одлука за потреба од јавна набавка на предметот-стока: Анти-вирусен софтвер.

Спроведувањето на постапката за јавна набавка за предметот-стока: Анти-вирусен софтвер, е предвидено и е во согласност со Годишниот план за јавни набавки во 2018 година на Агенцијата за аудио и аудиовизуелни медиумски услуги, бр.05-5797/1 од 29.12.2017 година, а средствата се обезбедени со Финансискиот план на Агенцијата за аудио и аудиовизуелни медиумски услуги за 2018-та година.

Точка 8

Разно.

Немаше точки под Разно.

Бр. 02-420/8
05-02 2018 година
Скопје

Агенција за аудио и
аудиовизуелни медиумски услуги
Претседател на Советот



Лазо ПЕТРУШЕВСКИ